



സർക്കുലർ 20/2025

**സർക്കാർ സർവീസുകളിലേക്ക് പരിശീലനം -  
വിദ്യാർത്ഥികൾക്കായി മൂല്യനിർണ്ണയ പരീക്ഷ**

മിശിഹായിൽ സ്നേഹം നിറഞ്ഞ വൈദികരേ, വിശ്വാസപരിശീലകരേ, മാതാപിതാക്കന്മാരേ, സ്നേഹമുള്ള വിദ്യാർത്ഥികളേ,

നമ്മുടെ രാജ്യത്തിന്റെ വിവിധ ഭരണരംഗങ്ങളിൽ, പ്രത്യേകിച്ച് സിവിൽ സർവീസ് മേഖലയിൽ ക്രൈസ്തവരുടെ പങ്കാളിത്തം വളരെ കുറവാണ്. 2024 ലെ കണക്കുകൾ പ്രകാരം കേരളത്തിലെ സർക്കാർ ജോലികളിൽ 5.45 ലക്ഷം ജീവനക്കാരിൽ 13.5% മാത്രമാണ് ക്രൈസ്തവർ, അതിൽ ഭൂരിഭാഗവും അധ്യാപകരാണ്. സർക്കാർ മേഖലയിലെ ക്രൈസ്തവ സമൂഹത്തിന്റെ കുത്തനെ കുറയുന്ന കണക്ക് ആശങ്കപ്പെടുത്തുന്നതാണ്. അർപ്പണ ബോധത്തോടെ, ആത്മവിശ്വാസത്തോടെ മത്സരിച്ചാൽ ഉയർന്ന തസ്തികയും ശമ്പളവുമുള്ള സർക്കാർ ജോലികൾ നേടിയെടുക്കാൻ നമ്മുടെ സഭയിലെ മക്കൾക്കും കഴിയും. വിദേശകുടിയേറ്റ ഭ്രമത്തിൽ നമ്മുടെ യുവജനങ്ങൾ നാട് വിടുമ്പോൾ സഭകളുടെ ഭാവിയും നിലനിൽപ്പുമെല്ലാം ഒരു ചോദ്യചിഹ്നമാകും എന്നുറപ്പാണ്. ഈ സാഹചര്യത്തിൽ, ചെറുപ്പം മുതൽ തന്നെ നമ്മുടെ യുവതലമുറയെ സർക്കാർ ജോലിയുടെ പ്രാധാന്യം മനസ്സിലാക്കി പൊതുപ്രവർത്തനത്തിലേക്കും ഉന്നത ജോലികളിലേക്കും ലക്ഷ്യബോധത്തോടെ നയിക്കേണ്ടത് നമ്മുടെ ഉത്തരവാദിത്തമാണ്. സമൂഹത്തിന്റെ സുസ്ഥിരതയും സാമൂഹികസുരക്ഷയും ഉറപ്പാക്കാൻ, കുട്ടികളെ ചെറുപ്പത്തിലേ ഈ മേഖലയുടെ സാധ്യതകളെക്കുറിച്ച് ബോധവാന്മാരാക്കുകയും അതിനായി സമഗ്രമായ പരിശീലനം നൽകുകയും ചെയ്യേണ്ടതുണ്ട്. അതിന് പ്രൈമറി ക്ലാസ്സുകൾ മുതൽ തന്നെ സർക്കാർ മേഖലയിലെ സാധ്യതകൾ നമ്മുടെ കുട്ടികൾക്ക് മുൻപിൽ തുറന്നുകൊടുക്കണം. ഇത് സ്കൂൾ പഠനത്തെ ബാധിക്കാതെ, നിശ്ചിതമായ രീതിയിൽ പരിശീലനം നൽകി വളർത്താനാകുന്ന മാതൃകയിലായിരിക്കണം.

2024 രൂപത അസംബ്ലിയിൽ നടത്തിയ സമുദായ ശാക്തീകരണ ചർച്ചയിൽ സഭയുടെ ഭാവി യും സുരക്ഷയും മുന്നിൽ കണ്ടുകൊണ്ട് നമ്മുടെ കുട്ടികളെ സിവിൽ സർവീസ് ഉൾപ്പെടെയുള്ള കേന്ദ്ര/സംസ്ഥാന-സർക്കാർ ജോലിയിലേക്കും വിവിധ വകുപ്പുകളിലേക്കും എത്തിക്കാൻ വേണ്ട നടപടികൾ കൈക്കൊള്ളണം എന്ന് നിർദ്ദേശിച്ചിരുന്നു. അതനുസരിച്ച് താമരശ്ശേരി രൂപതയുടെ റൂബി ജൂബിലി വർഷത്തോടനുബന്ധിച്ച് ആറു മുതൽ പന്ത്രണ്ട് വരെയുള്ള ക്ലാസുകളിൽ പഠിക്കുന്ന നമ്മുടെ സമുദായ കുട്ടികളെ കണ്ടെത്താനും തുടർ പരിശീലനം നൽകാനുമായി ഒരു പദ്ധതി ആരംഭിക്കുകയാണ്.

ഈ പദ്ധതിയുടെ ഭാഗമായി 2025 ഓഗസ്റ്റ് 15ന് നടത്തപ്പെടുന്ന സൗജന്യ ഓൺലൈൻ സ്ക്രീനിംഗ് ടെസ്റ്റിൽ ഒമ്പതാം ക്ലാസ് മുതൽ പന്ത്രണ്ടാം ക്ലാസ് വരെയുള്ള എല്ലാ വേദപാഠ വിദ്യാർത്ഥികളും പങ്കെടുക്കണമെന്ന് ഓർമ്മിപ്പിക്കുന്നു. ആറാം ക്ലാസ് മുതൽ എട്ടാം ക്ലാസ് വരെയുള്ള കുട്ടികളിൽ താല്പര്യമുള്ളവർക്കും ഈ പരീക്ഷ എഴുതാവുന്നതാണ്. മതാധ്യാപകരും ഹെഡ്മാസ്റ്റർമാരും കുട്ടികളെ ഈ പരീക്ഷയ്ക്കായി രജിസ്റ്റർ ചെയ്യിക്കുവാൻ ശ്രദ്ധിക്കുമല്ലോ. സൗജന്യമായി നടത്തപ്പെടുന്ന ഈ പരീക്ഷ

**MAR REMIGIOSE INCHANANIYIL**  
**Bishop of Thamarassery**



കുട്ടികളുടെ കഴിവും അറിവും ബോധ്യങ്ങളും വിലയിരുത്തുന്നതായിരിക്കും. മികച്ച മാർക്കോടുകൂടി തിരഞ്ഞെടുക്കപ്പെടുന്ന മൂന്നുറോളം വിദ്യാർത്ഥികളെ തുടർന്നുള്ള പരിശീലന പരിപാടികളിൽ ഉൾപ്പെടുത്തി മുന്നോട്ടുപോകുന്നതായിരിക്കും. കുട്ടികൾക്ക് ലഭിക്കുന്ന ഈ സുവർണ്ണ അവസരം നിർബന്ധമായും പ്രയോജനപ്പെടുത്തണമെന്ന് ഓർമ്മിപ്പിക്കുന്നു. താമരശ്ശേരി രൂപതയിലെ വിശ്വാസപരിശീലനത്തോടു സഹരിച്ചുകൊണ്ട് ഈ പ്രോജക്റ്റിന് നേതൃത്വം നൽകുന്നത് എയ്ഡർ ഫൗണ്ടേഷനും എയ്ഡർ എഡ്യൂക്കേയർ സംവിധാനവും ആയിരിക്കും. ഈ പ്രാഥമിക പരീക്ഷയിൽ മികച്ച വിജയം നേടുന്ന 300 കുട്ടികളെ Race to IAS Civil Service Program ലേക്ക് ഉൾപ്പെടുത്തുന്നതായിരിക്കും.

നമ്മുടെ യുവതീ യുവാക്കൾ ഡിഗ്രി/ഉപരിപഠനത്തിനു ശേഷമാണ് മിക്കവാറും സിവിൽ സർവീസ് പോലുള്ള പരീക്ഷകൾക്കു തയ്യാറെടുപ്പു തുടങ്ങുന്നത്. ഇതുമൂലം പരീക്ഷ ഘടന മനസിലാക്കാനോ ആത്മവിശ്വാസത്തോടെ അതിനെ നേരിടാനോ കുട്ടികൾക്ക് കഴിയാതെ പോവുകയും പരാജയഭീതിമൂലം പലരും പാതിവഴിയിൽ പരിശ്രമം ഉപേക്ഷിക്കുകയും ചെയ്യുന്ന സ്ഥിതിവിശേഷമാണ് നിലവിൽ കണ്ടുവരുന്നത്. ഇതിന് പരിഹാരമായി സ്കൂൾതലം മുതൽ പ്രത്യേകം തയ്യാറാക്കിയ സിവിൽ സർവീസ് മാതൃകാ പരീക്ഷകളും ഫൗണ്ടേഷൻ ക്ലാസ്സുകളും ഉൾപ്പെടുത്തിക്കൊണ്ട് തയ്യാറാക്കിയിരിക്കുന്ന പദ്ധതിയാണ് Race to IAS. ഇന്ത്യയിലെ 18 ഓളം സംസ്ഥാനങ്ങളിൽ നിന്നുള്ള കുട്ടികൾ നിലവിൽ ഈ പരീക്ഷയിൽ പങ്കെടുത്ത് വരുന്നുണ്ട്. ഈ പദ്ധതിയിൽ പങ്കുചേരുന്ന വിദ്യാർത്ഥികൾക്ക് യഥാർത്ഥ സിവിൽ സർവീസ് പരീക്ഷയുടെ അതേ മാതൃകയിൽ പ്രിലിംസ്, മെയിൻസ് പരീക്ഷകളും, സിവിൽ സർവീസ് ഉദ്യോഗസ്ഥർ നേരിട്ട് നടത്തുന്ന പേഴ്സണാലിറ്റി ടെസ്റ്റും (ഇന്റർവ്യൂ) ഉണ്ടായിരിക്കുന്നതാണ്. കൂടാതെ സിവിൽ സർവീസ് ഉദ്യോഗസ്ഥരും പ്രഗൽഭരും നേതൃത്വം നൽകുന്ന ഫ്രീ സിവിൽ സർവീസ് കോച്ചിങ്, മോക്ക് ടെസ്റ്റുകൾ, digital current affairs magazine, പഠന സഹായികൾ തുടങ്ങിയവ പങ്കെടുക്കുന്ന കുട്ടികൾക്ക് ലഭിക്കുന്നതാണ്. ദേശീയ തലത്തിൽ ഏറ്റവും മികച്ച പ്രകടനം കാഴ്ചവെക്കുന്ന 500 വിദ്യാർത്ഥികൾക്ക് പ്രത്യേക സമ്മാനങ്ങളും സ്കോളർഷിപ്പുകളും ലഭിക്കുന്നതാണ്.


പ്രിയ വികാരിയച്ചന്മാരുടെയും അധ്യാപകരുടെയും മാതാപിതാക്കളുടെയും പൂർണ്ണമായ സഹകരണം ഈ പദ്ധതിയിലേക്ക് നൽകണമെന്ന് സ്നേഹപൂർവ്വം ഓർമ്മിപ്പിക്കുന്നു.

ഭാരതത്തിന്റെ അമ്മയായ പരിശുദ്ധ കന്യകാമറിയവും രൂപതാ മദ്ധ്യസ്ഥയായ വി. അൽഫോൻസാമ്മയും നമ്മുടെ പ്രവർത്തനങ്ങൾക്ക് ശക്തി പകരട്ടെ. നിങ്ങൾക്കെല്ലാവർക്കും എല്ലാവിധ ദൈവാനുഗ്രഹങ്ങളും നേർന്നുകൊണ്ട്,

മിശിഹായിൽ സ്നേഹപൂർവ്വം നിങ്ങളുടെ വത്സലപിതാവ്,

+

**✠ റെമീജിയോസ് ഇഞ്ചനാനിയിൽ**  
താമരശ്ശേരി രൂപതയുടെ മെത്രാൻ



താമരശ്ശേരി  
09.08.2025

ഈ സർക്കുലർ 2025 ആഗസ്റ്റ് 10-ാം തീയതി ഞായറാഴ്ച വി. കുർബ്ബാന മധ്യേ വായിക്കുകയോ ഇതിലെ ആശയങ്ങൾ വിശദീകരിച്ചുകൊടുക്കുകയോ ചെയ്യേണ്ടതാണ്.